

İsrafil Qurbanov – 75

# Peşəkar jurnalistin dövlət qulluqçusu örnəyi

**Azərbaycan peşəkar jurnalistika məktəbi mediamızla yanaşı, ictimai həyatın digər sahələrinə, eləcə də dövlət idarəçiliyinə layiqli yetirmələr verib. Belə soydaşlarımızın peşə bacarığı və işgüzarlığı milli-mənəvi dəyərlərimizin qorunması və zənginləşdirilməsi ilə bağlı fəaliyyət sahələrində yeni bir keyfiyyətə çevrilərək yaranmış tələbatı cavablandırıb.**

Gündəlik fəaliyyətində ədəbi dilimizdən ən yüksək tələblərə uyğun istifadə edən jurnalistlərin xalq hərəkatı dövründə və müstəqilliyimizin ilk illərində xalqımızın ana dilinin dövlət dili statusunun gerçəkləşdirilməsində xidmətləri bu gün məmnunluq və minnətdarlıqla yad edilir. Sovet dövründə müxtəlif üslublu tərcümə materiallarının doğma dilimizdə aydın və səlis səslənməsində də peşəkar jurnalistlərin fəaliyyəti xüsusi bir dəyər kimi diqqəti cəlb edir. Belə həmkarlarımızdan biri də Bakı Dövlət Universiteti jurnalistika fakültəsinin 1973-cü il məzunu İsrafil Qurbanovdur.

İsrafil Mirzəhməd oğlu Qurbanov 1950-ci ilin 22 fevralında Quba rayonunun Xanəgah kəndində dünyaya öz açılıb. İlk təhsilini doğulduğu kənddəki səkkizillik məktəbdə alan soydaşımız Xaçmaz şəhərindəki fəhlə-gənclər orta məktəbini bitirdikdən sonra 1968-ci ildə BDU-nun jurnalistika fakültəsinə daxil olub. Uşaqlıqdan zəhmət və halallıq mühitində böyümüş gənc İsrafil gənc nəvbəsində işləməklə tələbəlik ehtiyaclarını özü ödəyib.

1975-ci ildə orduda 2 illik zabıt xidmətindən sonra jurnalist fəaliyyətinə Azərbaycan Jurnalistlər İttifaqının “Müxbir” bülletenində başlayan İsrafil Qurbanov rus – Azərbaycan dillərində tarixi materiallarla sərbəst işləmək bacarığına görə Azərbaycan KP MK yanında Partiya Tarixi İnstitutuna baş elmi işçi vəzifəsinə aparılıb. Onun bu bacarığı ölkə parlamentində Azərbaycan dilindən istifadənin genişləndiyi bir dövrdə rəhbər dairələrdə də diqqəti cəlb edib. Beləliklə, peşəkar jurnalistika məktəbində püxtələşən, ana dilimizin təəssübünü qeyrətlə çəkən həmkarımız 1981–1987-ci illərdə Azərbaycan SSR Ali Soveti Rəyasət Heyəti aparatında böyük məsləhətçi kimi rəsmi materialların Azərbaycan dilində hazırlanıb nəşr edilməsində fədakarlıqla çalışıb.

1989–1991-ci illərdə Azərbaycan KP MK-da kargüzərlik ana dilimizdə təşkil ediləndə İsrafil Qurbanov bu sahədə təcrübəli praktik dil mütəxəssisi kimi partiya aparatında təlimatçı vəzifələrinə gətirilib. Ölkəmizdə ali partiya idarəçiliyinin bazasında prezident idarəçiliyinə keçiləndə isə o, fəaliyyətini aparatın ümumi şöbəsində davam etdirib. İsrafil müəllim o zamandan gördüyü işlərin önəmini və miqyasını ölkəmizin rəsmi media qurumlarında çalışanlar daha yaxşı bilirlər. Çoxlarının kənardan ciddi bir məmur kimi gördüyü və tanıdığı İsrafil müəllim vətənpərvər və yarıdıcı mütəxəssis kimi daim ali idarəçilik qurumunda Azərbaycan dilinin keşiyində dayanıb, bu fəaliyyəti ilə milli mediamıza da davamlı xidmət göstərüb.

Müstəqilliyin ilk illərində AZƏRTAC-da çalışdığım zaman baş direktor müavini olan, sonra bu quruma rəhbərlik edən ustad jurnalist Şamil Şahməmmədovdan tez-tez eşidirdik:



“Bizə Prezident Aparatından göndərilən materiallar İsrafil Qurbanovun əlindən çıxdığına görə mükəmməl və qüsursuz olur”. Şamil müəllim bunu ona görə deyirdi ki, başqa dövlət qurumlarından, xüsusən nazirliklərdən gələn informasiya mətnləri, rəsmi sənədlər bərbad vəziyyətdə olurdu. Bu, uzun illər rus dilində kargüzərlik aparmış rəsmi qurumların keçid çətinlikləri idi.

Belə bir vaxtda İsrafil müəllimin və onunla birgə çalışanların çətin və məsuliyyətli fəaliyyəti ana dilimizin dövlət statusunun təmin edilməsində bir nümunə olmaqla yeni kargüzərlik normativlərini də formalaşdırdı. Azərbaycanda ictimai-siyasi terminologiyanın təkmilləşdirilməsində və düzgün tətbiqində İsrafil müəllimin də xidmətləri qədərincədir.

Azərbaycanın tanınmış folklorşünası və publisisti, İsrafil müəllimin tələbəlik dostu Əli Şamil İsrafil Qurbanovun milli təmayüllü jurnalist kimi formalaşdığı mühiti belə xatırlayır: “Ötən əsrin 60 – 70-ci illərinin tələbələri gələcək milli oyanış və milli intibahın qaranquşları idilər. Təhsil aldığımız jurnalistika fakültəsində milli özünəqayıdış prosesi daha çox hiss olunurdu. Şirməmməd Hüseynov, Nurrəddin Babayev, Nəriman Zeynalov, Fəmil Mehdi, Tofiq Rüstəmov kimi müəllimlərimiz demokratik jurnalistikamızın əcnəblərini dirçəldir, tələbələri “Əkinçi”, “Molla Nəsrəddin” ruhunda, Həsən bəy Zərdəbinin, Cəlil Məmmədquluzadənin, Üzeyir Hacıbəylinin davamçıları kimi yetişdirməyə çalışırdılar.

İsrafil də fəal tələbə kimi milli qaynaqlara, “7 qıfıl” altında saxlanan milli istiqlal tariximizə xüsusi maraq göstərirdi. Bu axtarışlar onun tələbə elmi konfransları üçün hazırladığı, mətbuatda çap etdirdiyi məqalələrdə də əksini tapırdı. Onun XX əsrin əvvəllərində dövlətçiliyimizin bərpası və itirilməsi ilə bağlı tələbə tədqiqatı, xüsusən Nəriman Nərimanov publisistikası mövzusunda məruzəsi vətənpərvərlik, Azərbaycanın müstəqilliyinə rəğbət ruhu ilə seçilmişdi. O vaxt biz İsrafilin milli ruhlu bir alim olacağını düşündük. İctimai həyatımızın ciddi bir tələbatı – ana

dilimizin rəsmi dairələrdə geniş işləkliyinə nail olmaq və onun dövlət dili səviyyəsinə yüksəlməsində fəal iştirak etmək ehtiyacı İsrafilin məmur kimi çalışmağa yönəltdi. Lakin o harada işlədisə, jurnalist peşəkarlığından bacarıqla istifadə etdi, gözləntilərimizi doğrultdu”.

BDU-nun jurnalistika fakültəsində İsrafil müəllimin diplom işi də böyük əks-səda doğurub. Milli mətbuatımızın müstəqillik uğrunda mübarizəsinə həsr olunmuş, Şirməmməd Hüseynovun rəhbəri olduğu bu diplom işi o dövrdə Azərbaycanda baş vermiş mürəkkəb proseslərə müəyyən qədər işıq salıb.

Digər tələbə yoldaşı Rəhim Hüseynzadə isə bildirir ki, İsrafil yaxın çevrəsinə qayğı və himayəsini heç vaxt əsirgəməyib: “Tələbəlik illərində İsrafil gecələr metropolitenə işləyirdi, maddi çətinliyimiz olanda, evdən öncə onun yanına qaçırdıq. Buna görə də adını “Qayğı” qoymuşduq. Sonralar da İsrafilin köməyindən faydalandıq”.

Dövlət qulluqçusu kimi İsrafil Qurbanov 1991-ci ildən Azərbaycan Respublikası Prezidenti Administrasiyasında məsləhətçi, sektor müdiri və 2007-ci ildən isə şöbə müdirinin müavini vəzifələrində çalışıb. Bu dövrdə o bacarığı və peşəkarlığı ilə aparatda nümunəvi işçi olub.

İsrafil Qurbanovun xidmətləri müxtəlif dövlət təltiflərinə layiq görülüb. O, Azərbaycan SSR Ali Soveti Rəyasət Heyətinin Fəxri Fərmanına, “Dövlət qulluğunda fərqlənməyə görə” və “Azərbaycan Xalq Cümhuriyyətinin 100 illiyi” medallarına, dövlət qulluğunda uzunmüddətli səmərəli fəaliyyətinə görə 3-cü və 2-ci dərəcəli “Vətənə xidmətə görə” ordenlərinə, “Əməkdar dövlət qulluqçusu” fəxri adına layiq görülüb.

İsrafil Qurbanov Azərbaycan Respublikası Prezidenti Administrasiyasının Sənədlərlə və vətəndaşların müraciətləri ilə iş şöbəsi müdirinin müavini kimi ölkə Prezidentinin tapşırıq və tövsiyələrinə uyğun olaraq dövlət qurumlarında vətəndaşların müraciətlərinə baxılmasını işini yaxşılaşdırmaq üçün həyata keçirilən tədbirlərdə yaxından iştirak etməklə öz təcrübəsini onunla çalışan gənclərə həvəslə öyrədir.

Təqaüddə olan dövlət qulluqçusu kimi son illərdə yenidən jurnalist dostlarının yaxın çevrəsində olan, peşəkar fəaliyyətini Müəllif Hüquqları Agentliyində davam etdirən İsrafil Qurbanovun zəngin və mənalı bioqrafiyası yetirməsi olduğu media ictimaiyyətinə başucalıq və öyuncə gətirib. O bir jurnalist kimi heç vaxt həmkarları ilə əlaqələrini kəsməyib, mətbuatda maraqlı, aktual yazılarla çıxış edib.

Bu gün 75 illik yubileyini Vətənə layiqli xidmət timsalı kimi qeyd etdiyimiz həmkarımızın ömür yolu peşəkar jurnalistin uzun illər boyu yaratdığı dövlət qulluğu örnəyinə çevrilib. Milli jurnalistikamızın yetkin və fədakar yetirməsini səmimi təbrik edir, ona möhkəm cansağlığı və yeni uğurlar arzulayırıq.

**Namiq QƏDİMOĞLU**  
**XQ**